

సభాపర్వం - ధర్మసారం

విఘ్నేశ్వర ధ్యానమ్

శుక్లాంబరధరం విష్ణుం, శశివర్ణం చతుర్భుజమ్ ।
ప్రసన్నవదనం ధ్యాయేత్, సర్వవిఘ్నోపశాంతయే ॥

శ్రీనివాస ధ్యానమ్

స త్వం మాం పాహి దేవేశ లక్ష్మీశ గరుడధ్వజ ।
సర్వాపత్తివినాశాయ ప్రసన్నో భవ సర్వదా ॥

శ్రీ కృష్ణ ధ్యానమ్

కృష్ణాయ యాదవేంద్రాయ, జ్ఞానముద్రాయ యోగినే ।
నాథాయ రుక్మిణీశాయ, నమో వేదాంతవేదినే ॥

వ్యాస ధ్యానమ్

కృష్ణద్వైపాయనం వ్యాసం, సర్వలోకహితే రతమ్ ।
వేదాబ్జభాస్కరం వందే, శమాదినిలయం మునిమ్ ॥

అథ సంకల్పః

శ్రీమదాదివరాహక్షేత్రే, విరాజమానస్య, శ్రీమదఖిలాండకోటి -
బ్రహ్మాండనాయకస్య, శ్రీవేంకటేశ్వరస్వామినః, పరిపూర్ణానుగ్రహేణ, సర్వేషామ్,
ఆస్తికమహాజనానాం, ఆధివ్యాధి, నివృత్తిద్వారా, ఆయురారోగ్యైశ్వర్యాభివృద్ధ్యర్థం,
విషూచికేత్యాది, క్రిమిజనిత, సమస్త దుష్ప్రభావ, నిర్మూలన ద్వారా, సకల
శ్రేయోఽభివృద్ధ్యర్థం, ధర్మార్థకామమోక్షాఖ్య, చతుర్విధ, పురుషార్థఫలసిద్ధ్యర్థం,
సమస్తపాపక్షయార్థం, సనాతన ఆర్షధర్మస్య, సర్వోన్నతిసిద్ధ్యర్థం, తద్ధర్మ-
ప్రతికూలతా పరిహారార్థం, గోసంరక్షణార్థం, జ్ఞాన-భక్తి-వైరాగ్య సిద్ధ్యర్థం చ,
శ్రీమన్మహాభారతే, సభాపర్వణి, యథాశక్తి, శ్లోకవ్యాఖ్యానపురస్సరం,
సప్తమాధ్యాయాంతర్గత, శ్లోకపారాయణం, ఆచార్యముఖేన కరిష్యామహే.



శ్రీకృష్ణపరబ్రహ్మణే నమః

అథ శ్రీమహాభారతే సభాపర్వాంతర్గత

లోకపాలసభాఖ్యానాహ్వయ వర్షణి సప్తమోఽధ్యాయః

నారద ఉవాచ

శక్రస్య తు సభా దివ్యా భాస్వరా కర్మనిర్మితా ।

స్వయం శక్రేణ కౌరవ్య నిర్జితార్కసమప్రభా ॥ 7- 1 ॥

విస్తీర్ణా యోజనశతం శతమధ్యర్థమాయతా ।

వైహాయసీ కామగమా పంచయోజనముచ్చితా ॥ 7- 2 ॥

జరాశోకక్లమాపేతా నిరాతంకా శివా శుభా ।

వేశ్మాసనవతీ రమ్యా దివ్యపాదపశోభితా ॥ 7- 3 ॥

తస్యాం దేవేశ్వరః పార్థ సభాయాం పరమాసనే ।

ఆస్తే శచ్యా మహేంద్రాణ్యా శ్రియా లక్ష్మ్యా చ భారత ॥ 7- 4 ॥

బిభ్రద్వపురనిర్దేశ్యం కిరీటీ లోహితాంగదః ।

విరజోఽంబరశ్చిత్రమాల్యః హ్రీకీర్తిద్యుతిభిస్సహ ॥ 7- 5 ॥

తస్యాముపాసతే నిత్యం మహాత్మానం శతక్రతుం ।

మరుతస్సర్వశో రాజన్ సర్వే చ గృహమేధినః ॥ 7- 6 ॥

సిద్ధా దేవర్షయశ్చైవ సాధ్యా దేవగణాస్తథా ।

మరుత్త్వంతశ్చ సహితా భాస్వంతో హేమమాలినః ॥ 7- 7 ॥

ఏతే సానుచరాస్సర్వే దివ్యరూపాస్స్వలంకృతాః ।

ఉపాసతే మహాత్మానం దేవరాజమరిందమమ్ ॥ 7- 8 ॥

తథా దేవర్షయస్సర్వే పార్థ శక్రముపాసతే ।

అమలా ధూతపాస్మానః దీప్యమానా ఇవాగ్నయః ॥ 7- 9 ॥

తేజస్వినస్సోమసుతః విశోకా విగతజ్వరాః ।

పరాశరః పర్వతశ్చ తథా సావర్ణిగాలవౌ ॥ 7- 10 ॥

శంఖశ్చ లిఖితశ్చైవ తథా గౌరశిరా మునిః ।

దుర్వాసాః క్రోధనః శ్యేనస్తథా దీర్ఘతమా మునిః ॥ 7- 11 ॥

పవిత్రపాణిస్సావర్ణిః యాజ్ఞవల్క్యోఽథ భాలుకిః ।

ఉద్దాలకశ్చేతకేతుః తాండ్యో భాండాయనిస్తథా ॥ 7- 12 ॥

హవిష్మాంశ్చ గరిష్ఠశ్చ హరిశ్చంద్రశ్చ పార్థివః ।

హృద్యశ్చోదరశాండిల్యః పారాశర్యః కృషీవలః ॥ 7- 13 ॥

వాతస్కంధో విశాఖశ్చ విధాతా కాల ఏవ చ ।

కరాలదంతస్త్వష్టా చ విశ్వకర్మా చ తుంబురుః ॥ 7- 14 ॥

అయోనిజా యోనిజాశ్చ వాయుభక్షా హుతాశినః ।

ఈశానం సర్వలోకస్య వజ్రీణం సముపాసతే ॥ 7- 15 ॥

ఇతి శ్రీమహాభారతే సభాపర్వాంతర్గత

లోకపాలసభాఖ్యానాహ్వయ పర్వణి సప్తమాధ్యాయే పంచదశశ్లోకాః



సుభాషితమ్

ధిగస్త్విహైకపుత్రత్వమ్ అపుత్రత్వం వరం భవేత్ ।

నిత్యాతురత్వాద్భూతానాం శోక ఏకైకపుత్రతా ॥

అహమత్ర ప్రవేక్ష్యామి ముచ్యతాం మమ యాజకః ।

మత్కృతే హి మహాభాగాః పచ్యతే నరకాగ్నినా ।

సోహమాత్మానమాధాస్యే నరకే ముచ్యతాం గురుః ॥

అథ క్షమప్రార్థనా

యదక్షరపదభ్రష్టం మాత్రాహీనం చ యద్భవేత్ ।
తత్సర్వం క్షమ్యతాం దేవ నారాయణ నమోఽస్తుతే ॥

అథ లోకక్షేమప్రార్థనా

స్వస్తిప్రజాభ్యః పరిపాలయంతాం
న్యాయ్యేనమార్గేణ మహీం మహీశాః ।
గోబ్రాహ్మణేభ్యశ్చుభమస్తు నిత్యం
లోకాస్సమస్తాస్సుఖినో భవన్తు ॥

అథ భగవత్సమర్పణమ్

కాయేన వాచా మనసేంద్రియైర్వా
బుద్ధ్యాత్మనా వా ప్రకృతేస్స్వభావాత్ ।
కరోమి యద్యత్సకలం పరస్మై
నారాయణాయేతి సమర్పయామి ॥

అథ మంగళమ్

శ్రీయఃకాంతాయ కళ్యాణనిధయే నిధయేఽర్థినామ్ ।
శ్రీవేంకటనివాసాయ శ్రీనివాసాయ మంగళమ్ ॥

